

ЭФЕКТЫЎНАЯ ПЛЯЦОЎКА

(Заканчэнне.
Пачатак на 1-й стар. «МС».)

— Хацелася б, каб беларуская дэлегацыя была дастаткова актыўная, каб выступленні былі канструктыўныя, цікавыя, каб тыя пытанні, якія сапраўды стаяць на парадку дня, былі ўзнятыя і каб выступоўцы прапаноувалі варыянты іх вырашэння, — звярнуўся да ўдзельнікаў аргкамітэта **старшыня Савета Рэспублікі Міхаіл МЯСНІКОВІЧ**.

У якасці прыкладу ён прывёў пытанне адмены роўмінгу, для вырашэння якога было ўжо шмат зроблена, але пакуль безвынікова.

Кіраўнік верхняй палаты беларускага парламента заўважыў: актуальнасць форуму абумоўленая тым, што ён адбываецца на фоне абмеркавання на самым высокім узроўні пытанняў паглыблення інтэграцыі Беларусі і Расіі. «Таму ўсе ўдзельнікі дэлегацыі і кіраўнікі секцый павінны быць дастаткова інфармаваныя і мець пэўную пазіцыю па дадзеным пытанні», — сказаў ён.

Як ужо паведамлялася, асаблівае сёлетняе форуму — шырокі і адмысловы ўдзел у ім моладзі. Дарэчы, яна збярэцца ў Санкт-Пецярбургу раней: 15 ліпеня стартуе Расійска-беларускі маладзёжны форум, 16 ліпеня пройдзе пасяджэнне Савета Маладзёжнай палаты пры Парламенцкім сходзе Саюза Беларусі і Расіі. Пасля гэтага ніхто з гасцей не раз'едзецца, бо 17 ліпеня моладзь возьме ўдзел у Экспертнай сесіі, прысвечанай прыярытэтам развіцця Саюзнай дзяржавы.

Міхаіл Мясніковіч выказаў спадзяванні на высокую якасць работы маладзёжнага форуму. «Гэта новая з'ява ў рабоце Форуму рэгіёнаў, і яна павінна прайсці не фармальна, — сказаў ён. — Маладзёжная палітыка ў рамках Форуму рэгіёнаў Беларусі і Расіі, я лічу, — адзін з самых прыярытэтных кірункаў, бо моладзь дастаткова амбіцыйная, падымае актуальныя пытанні, і мы ўсе, хто займае пэўныя службовыя пасады, павінны адпавядаць патрабаванням маладзёжнага асяроддзя. Сёння ў моладзі іншыя магчымасці, яна не



Фота БелТА

абмяжоўваецца рамкамі дагаворных адносін, мае шырокі доступ да крыніц інфармацыі і мае права выбіраць і від дзейнасці, і месца вучобы, і месца жыхарства».

Старшыня Савета Рэспублікі дадаў, што хацелася б, каб тыя саюзныя адносіны, якія ў Беларусі з Расіяй фарміраваліся на працягу многіх стагоддзяў, былі атрыманы ў спадчыну маладым пакаленнем. «Гэта каштоўнасць, якую мы павінны захаваць. Мы павінны садзейнічаць таму, каб усё добрае, што ў нас ёсць, множылася і было здабыткам моладзі», — рэзюмаваў ён.

Афіцыйная дэлегацыя нашай краіны складае каля 250 чалавек.

Намеснік старшыні Савета Рэспублікі Нацыянальнага сходу Беларусі, сустаршыня аргкамітэта Мар'яна ШЧОТКІНА адзначыла высокую ступень гадоўнасці беларускага боку да форуму.

Яна паведаміла журналістам, што ўжо цяпер вялікую цікавасць выклікае Экспертная сесія, на якой секцыях якой будуць абмяркоўвацца пытанні агульнай адукацыйнай і інфармацыйнай прасторы, фарміраванне культурна-гуманітарнай сферы, пытанні турызму і супрацоўніцтва рэгіёнаў.

— Вельмі важнае мерапрыемства — пашырае пасяджэнне на-

цыянальных дзелавых саветаў, якое арганізуюць расійская і беларуская гандлёва-прамысловыя палаты з удзелам бізнес-суполак, — лічыць віцэ-спікер. — І канешне, пасяджэнне Міжпарламенцкай камісіі Савета Федэрацыі Федэральнага Сходу Расійскай Федэрацыі і Савета Рэспублікі па эканоміцы, бюджэце і фінансах. На ім будуць разгледжаны два асноўныя пытанні: вынікі выканання рашэнняў V Форуму Рэгіёнаў, які праходзіў летась у Магілёве, і развіццё транспартнага патэнцыялу, мадэрнізацыі транспартнай інфраструктуры Саюзнай дзяржавы.

Вынікі, да якіх прыйдуць удзельнікі форуму, будуць агучаныя 18 ліпеня на Пленарным пасяджэнні, тэма якога — «Міжрэгіянальныя сувязі як аснова фарміравання адзінай культурнай і гуманітарнай прасторы народаў Беларусі і Расіі». Плануецца, што гэтая цэнтральная падзея важнага саюзнага мерапрыемства пройдзе з удзелам кіраўнікоў дзяржаў.

Адначасова на форуме традыцыйна будуць падпісаны пагадненні паміж рэгіёнамі Беларусі і Расіі, паміж суб'ектамі Расійскай Федэрацыі і ўрадам Беларусі, а таксама камерцыйныя кантракты. Акрамя таго, для ўдзельнікаў форуму прадугледжаны экскурсійная і культурная праграмы.

Вольга МЯДЗВЕДЗЕВА.

АГУЛЬНЫЯ ЗОРКІ

Да 75-годдзя Перамогі помнікі і памятныя месцы Саюзнай дзяржавы атрымаюць QR-коды


Маладзёжная палата пры Парламенцкім сходзе Саюза Беларусі і Расіі запускае міжнародны праект «Лічбавая зорка», на працягу якога будзе адлічбаваная інфармацыя пра помнікі і месцы буйных бітваў савецкіх войскаў на тэрыторыі Саюзнай дзяржавы. Пра гэта на прэс-канферэнцыі ў БелТА паведаміў **старшыня палаты Аляксандр ЛУК'ЯНАЎ**.

«Плануецца, што падчас акцыі клубы рэканструктараў сумесна з маладымі гісторыкамі і валанцёрамі будуць шукаць інфармацыю пра жыццё і подзвігі герояў, пра памятныя месцы, асабліва на перыферыі рэгіёнаў. Падрыхтуем адпаведную карту. Прачытаць звесткі дапаможа QR-код, магчыма будзе і самастойна зарэгістраваць аб'ект, знайсці дадатковую інфармацыю дзякуючы архівам», — растлумачыў дакладчык.

Ён нагадаў таксама, што ў Саюзнай дзяржаве распрацаваны праект стратэгіі развіцця маладзёжнай інтэграцыі, і пазнаёміў з вынікамі конкурсу па стварэнні эмблемы моладзі Саюзнай дзяржавы, прадставіўшы выяву-пераможцу.

Па словах Аляксандра Лук'янава, у конкурсе ўдзельнічала звыш сарака эскізаў ад больш чым трыццаці аўтараў. Урачыстае ўзнагароджанне пераможцаў адбудзецца на пасяджэнні Савета Маладзёжнай палаты пры Парламенцкім сходзе саюза Беларусі і Расіі, які ўпершыню пройдзе падчас маладзёжнага форуму на VI Форуме рэгіёнаў Беларусі і Расіі ў Санкт-Пецярбургу на наступным тыдні.

Старшыня Маладзёжнай палаты паведаміў, што саюзная моладзь прапанавала Парламенцкаму сходзе канцэпцыю развіцця вытворча-адукацыйных кластараў на базе Аршанскага ільнокамбіната.



«Найбуйнейшы ў Еўропе і на тэрыторыі постсавецкай прасторы камбінат цесна супрацоўнічае з Віцебскім дзяржаўным тэхналагічным універсітэтам, у той час як у Расіі стаіць задача па мадэрнізацыі цяперашняй ільновытворчасці. Чаму моладзь прыгранічча не прывозяць на стажыроўку, на практыку да нас?» — разважае Аляксандр Лук'янаў.

Намеснік старшыні Маладзёжнай палаты Ягор МАКАРЭВІЧ адзначыў, што ў далейшай дзейнасці плануецца зрабіць акцэнт на развіццё міжрэгіянальнага супрацоўніцтва, у тым ліку ў эканоміцы.

«На пасяджэнні Савета МПСД прадставім і пытанні развіцця маладзёжнага турызму, бо развіваць інтэграцыю можна толькі пры ўмове, што маладыя людзі з Беларусі і Расіі ведаюць і наведваюць знакавыя гістарычныя, культурныя месцы, месцы для вольнага часу абедзвюх дзяржаў», — перакананы Ягор Макарэвіч.

Старшыня Пастаяннай камісіі Палаты прадстаўнікоў Нацыянальнага сходу Беларусі па ахове здароўя, фізічнай культуры, сямейнай і маладзёжнай палітыцы, член Камісіі Парламенцкага сходу Саюза Беларусі і Расіі па сацыяльнай і маладзёжнай палітыцы, навуцы, культуры і гуманітарных пытаннях Людміла МАКАРЫНА-КІБАК выказала ўпэўненасць, што галоўная задача, якую павінна вырашаць моладзь, — прасоўванне Саюзнай дзяржавы.

«Да таго ж яны павінны навучыцца быць добрымі людзьмі і ў далейшым, можа, і добрымі кіраўнікамі. Да такой работы трэба рыхтавацца загодзя: дэпутат — гэта не работа, а нават лад жыцця», — адзначыла Людміла Макарына-Кібак.

Як нагадала дэпутат, Маладзёжная палата сфарміраваная год таму. Яна складаецца з сарака чалавек — па дваццаць грамадзян з кожнай краіны. У Беларусі дзейнічае закон аб маладзёжнай палітыцы, у Расіі падобнага дакумента няма. Таму, як лічаць парламентарыі, ключавы момант стратэгіі развіцця маладзёжнай інтэграцыі — набліжэнне заканадаўстваў краін.

Варвара МАРОЗАВА.

У ТЭМУ

Менавіта на Форуме рэгіёнаў некалькі гадоў таму ўпершыню прагучала ідэя зрабіць мабільную сувязь паміж Расіяй і Беларуссю больш даступнай. У чэрвені 2017 года Вышэйшым Дзяржаветам Саюзнай дзяржавы было дадзена даручэнне галіновым міністэрствам Беларусі і Расіі прапрацаваць пытанне аб адмене роўмінгу паміж дзвюма краінамі.

«І ў Расійскай Федэрацыі, і ў Рэспубліцы Беларусь адразу пачалі працаваць над гэтым, — запэўніваў вясной гэтага года **дзяржаўны сакратар Саюзнай дзяржавы Рыгор РАПОТА**. — Першай стадыяй было неспрымання гэтай задачы. Асабліва былі супраць некаторыя прадстаўнікі міністэрстваў сувязі, бо гэта закранала эканамічныя інтарэсы гультыкоў рынку. Аднак грамадская думка і рашэнне Форуму рэгіёнаў адыгралі сваю ролю. Сёння ёсць разуменне неабходнасці адмены роўмінгу і ідуць дыскусіі адносна таго, як гэта зрабіць тэхнічна».

Рыгор Рапота паведамляў, што рыхтуецца дарожная карта па выкананні гэтага рашэння, і, як толькі яна будзе гатовая, можна будзе казаць пра тэрміны вырашэння пытання.

Намеснік міністра лічбавага развіцця, сувязі і масавых камунікацый Расіі Алег ІВАНОЎ пацвердзіў, што яго ведамства распрацавала і накіравала беларускім калегам дарожную карту, якая прадугледжвае тры этапы адмены роўмінгу і магчымае іх завяршэнне ўжо ў 2019 годзе. Па словах намесніка міністра, структурна дарожная карта была падтрымана беларускім бокам, аднак канчатковая згода паміж профільнымі ведамствамі так і не была дасягнутая. «Пытанне чакае палітычнага

рашэння на больш высокім узроўні, — Алег Іванов. — Па выніках атрымання неабходных дырэктыв ад урадаў дзвюх краін работа будзе працягнутая».

У сваю чаргу, **міністр сувязі і інфарматызацыі Беларусі Канстанцін ШУЛЬГАН** падкрэсліваў, што варыянты адмены роўмінгу паміж Беларуссю і Расіяй будуць прапрацоўвацца да таго часу, пакуль бакі не прыйдуць да ўзгодненай пазіцыі. «Першыя варыянты ўжо ёсць. Аднак варта ўлічваць, што гэтае няпростое пытанне ў Еўрасаюзе вырашалася больш за сем гадоў», — казаў ён.

Па словах міністра, беларусаў, якія знаходзяцца ў роўмінгу, — каля аднаго мільёна, расіян — пяць мільёнаў.

Днямі Рыгор Рапота паведаміў у праграме тэлеканала «Беларусь 1», што пытанне з роўмінгам застаецца ў прапрацоўцы. «Мяне, вядома, засмучае тое, што яно так павольна рухаецца, але радуе, што яно ўсё ж такі рухаецца, — прызнаўся ён. — Мы зрабілі пэўны крок ад нежадання наогул гэтым займацца да таго, як гэта зрабіць. Гэта вялікі прагрэс. Ёсць жаданне вырашыць праблему».

Ён дадаў, што Форум рэгіёнаў — эфектыўная форма міждзяржаўнага ўзаемадзеяння, бо на ім збіраюцца прадстаўнікі ўсіх рэгіёнаў Расійскай Федэрацыі і Беларусі і абмяркоўваюць сумесныя праекты. На такіх сустрэчах падымаюцца агульныя пытанні саюзнага будаўніцтва, у тым ліку адмены роўмінгу ў тэлефонных размовах, пашырэння навукова-тэхнічнага ўзаемадзеяння.

«Мы вельмі ўважліва прыслухоўваемся да парад, якія там гучаць», — запэўніў Рыгор Рапота.